



கூட்டுறவு, உணவு மற்றும் நுகர்வோர் பாதுகாப்புத் துறை

உணவு மற்றும் நுகர்வோர் பாதுகாப்பு

கொள்கை விளக்கக் குறிப்பு

2007-2008

மானிய கோரிக்கை எண் - 13

எ.வ. வேலு

உணவு மற்றும் கூட்டுறவுத் துறை அமைச்சர்

©

தமிழ்நாடு அரசு

2007

அத்தியாயம் -I

முகவுரை

**“பகுத்துண்டு பல்லுயிர் ஓம்புதல் நூலோர்
தொகுத்தவற்றுள் எல்லாம் தலை” - (குறள் எண் 322)**

வள்ளுவர் நமக்கு வழங்கிய வாழ்க்கை நூலான திருக்குறள் பேசும் நன்னெறி - இந்நெறி. “உண்டி கொடுத்தோர் உயிர் கொடுத்தோர்”, இது பழங்காலப் பழமொழி மட்டுமல்ல. எக்காலத்திற்கும் பயனளிக்கும் உயிர்மொழி.மக்கள் உயிர்வாழ அவசியமானது உணவு. உணவில்லையேல் எதுவுமில்லை. உணவுத் துறை உயிர்த் துறையாக செயல்பட்டு வருகிறது.

இவ்வரசு பதவியேற்ற அன்றே ஆணையிட்ட முதலாவது திட்டம், ஏழை எளிய மக்கள் முகத்தில் புன்முறுவல் பூக்கும் வண்ணம் ஒரு கிலோ அரிசி இரண்டு ரூபாய்க்கு வழங்கும் திட்டம். இத்திட்டத்தினால், ஏறக்குறைய 28,995 நியாய விலைக் கடைகள் மூலம் அத்தியாவசியப் பொருட்களை ஏழை எளிய நடுத்தர மக்கள் மன நிறைவுடன் பெற்றுச் செல்லும் காட்சி நம் கண்களுக்கும் மனதிற்கும் இன்பம் பயப்பதாய் உள்ளது.

தமிழகத்தில் செயல்படுத்தப்படும் பொது விநியோகத் திட்டம் ஒரு தனிச்சிறப்புடன் உயரிய அம்சங்களை கொண்டு நடைபெறும் திட்டமாகும். மத்திய அரசு வறுமைக் கோட்டிற்குக் கீழ், வறுமைக் கோட்டிற்கு மேல் என்று இரு வேறு வழிமுறையில் அரிசியை வழங்கினாலும், தமிழக அரசு அவ்வாறில்லாமல் உலக நாடுகள் பாராட்டும் வண்ணம் குடும்ப அட்டைதாரர்களின் விருப்பத்தின் அடிப்படையில் 1,89,93,206 குடும்ப

அட்டைகளுக்கு 28,995 நியாய விலைக் கடைகள் மூலம் வழங்கி வருகிறது. வழங்கப்படும் அரிசியின் விலையை இந்தியாவிலேயே மிகக் குறைவான விலையில் பொது விநியோகத் திட்டத்தின் கீழ் ஒரு கிலோ அரிசி இரண்டு ரூபாய்க்கு வழங்கப்படுவதன் காரணமாக, கடந்த 10 மாதங்களாக வெளிச் சந்தையில் விற்கப்படும் அரிசியின் விலை உயராமல் கட்டுப்பாட்டில் உள்ளது. ஏழை எளிய நடுத்தர மக்களின் வருமான நிலையை கருத்திற்கொண்டு, உடனடி தற்காலிக நடவடிக்கையாக அன்றாட பயன்பாட்டிற்குத் தேவையான உணவுப் பொருட்களான, பருப்பு வகைகள், சமையல் எண்ணெய், ரவை, மைதா போன்றவற்றின் விலைகளைக் கட்டுப்படுத்துவதற்கென இவற்றை அரசே கொள்முதல் செய்து நியாய விலைக் கடைகள் மூலமாக வழங்க தமிழ்ப் புத்தாண்டு திருநாளான 14.04.2007 அன்று சென்னை மாநகரத்தில் இத்திட்டம் தொடங்கி வைக்கப்பட்டது. பின்னர் படிப்படியாக மே மாதம் முதல் வாரத்திலிருந்து தமிழகத்திலுள்ள அனைத்து நியாய விலைக் கடைகளுக்கும் இத்திட்டத்தை விரிவுபடுத்த இவ்வரசு ஏற்பாடு செய்துள்ளது.

தமிழக மக்களுக்கு உணவுப் பாதுகாப்பு வழங்குவதும், நுகர்வோர் நலனைப் பேணிக் காப்பதும் உணவுப் பொருள் வழங்கல் மற்றும் நுகர்வோர் பாதுகாப்புத் துறையின் அடிப்படை நோக்கங்களாகும். பாமர மக்களுக்கு உணவுப் பாதுகாப்பு அளித்திட பொது விநியோகத்திட்டத்தை இவ்வரசு சிறந்த முறையில் செயல்படுத்தி வருகிறது. ஏழை எளிய மக்களின் உள்ளம் மகிழ்த்தக்க வகையில், அவர்களின் அன்றாட வாழ்க்கைக்கு அத்தியாவசியமான பொருட்களான அரிசி, கோதுமை மற்றும் ஏனைய பொருட்களை நியாய விலைக் கடைகள் மூலம் மானிய விலையில் வழங்குவதே பொது விநியோகத் திட்டத்தின் முதன்மையான பணியாகும். பொதுவிநியோகத் திட்டத்தின் கீழ் ஒவ்வொரு குடும்பத்திற்கும் குடும்ப அட்டை வழங்கப்பட்டு அனைவரும் எளிதாக அணுகக் கூடிய

வகையில் நியாய விலைக் கடைகள் அமைக்கப்பட்டுள்ளன. குடும்ப நபர்களின் எண்ணிக்கைக்கு ஏற்பவும், வாழும் பகுதி நகர்ப்புறமா அல்லது கிராமப்புறமா என்பதைப் பொறுத்தும், ஒரு குடும்பத்திற்கு வழங்கப்பட வேண்டிய அத்தியாவசியப் பொருட்களின் அளவு அரசால் நிர்ணயம் செய்யப்படுகிறது. ஒவ்வொரு குடும்பத்திற்கும் எடை குறைவில்லாமலும் அரசு நிர்ணயித்துள்ள விலையிலும் தரமான அத்தியாவசியப் பொருட்கள் கிடைக்க வேண்டும் என்பதே அரசின் நோக்கமாகும். எனவே தரம் வாய்ந்த பொருட்களை போதுமான அளவு கையிருப்பு வைத்து பொது விநியோகத் திட்டத்தினை இவ்வரசு சீரிய முறையில் செயல்படுத்தி வருகிறது.

கடந்த பல ஆண்டுகளாக நுகர்வோர் பாதுகாப்பு மற்றும் நுகர்வோர் நலனை மேம்படுத்தும் பணிகளில் இத்துறை ஈடுபாட்டோடு பணியாற்றி வருகிறது. நுகர்வோர் விழிப்புணர்வினை பொதுமக்கள் மத்தியில் ஏற்படுத்தி நுகர்வோரின் குறைகளை களைவதற்கான அமைப்புகளை மேம்படுத்தி அவர்களின் நலனை பாதுகாக்க இத்துறை திறம்பட செயலாற்றி வருகிறது.

அத்தியாயம் II

பொது விநியோகத் திட்டம்

தமிழகத்தில் செயல்படுத்தப்படும் பொது விநியோகத் திட்டம் தனிச் சிறப்பு வாய்ந்ததாகும். நமது மாநிலத்தில் குடும்ப அட்டைதாரர்களின் விருப்பத்தின் அடிப்படையில் அனைவருக்கும் குடும்ப அட்டைகள் வழங்கப்படுகின்றன. மத்திய அரசு பின்பற்றும் வறுமைக் கோட்டிற்கு கீழ் உள்ள குடும்பங்களுக்கு மட்டுமே பயன்தரும் பொது விநியோகத் திட்டத்திற்குப் பதிலாக அனைத்து தரப்பினரும் பயன்பெறத்தக்க பொது விநியோகத் திட்டம் நமது மாநிலத்தில் செயல்படுத்தப்படுகிறது. வறுமைக் கோட்டிற்கு கீழ் உள்ள குடும்பங்களுக்கு மட்டுமே பயன் தரும் பொது விநியோகத் திட்டத்தின்படி, வறுமைக் கோட்டிற்கு கீழ் உள்ள மக்களுக்கு வழங்கப்படும் இன்றியமையா பொருட்களின் விலைகள், வறுமைக் கோட்டிற்கு மேல் உள்ள மக்களுக்கு வழங்கப்படும் பொருட்களின் விலைகளை விட குறைவாக நிர்ணயிக்கப்படுகின்றன. ஆனால் நமது மாநிலத்தில் அனைத்து தரப்பினரும் பயன்பெறத்தக்க வகையில் செயல்படுத்தப்பட்டு வரும் பொது விநியோகத் திட்டத்தின் கீழ் குடும்பங்களை வறுமைக் கோட்டிற்கு மேல் உள்ளவை என்றும் வறுமைக் கோட்டிற்கு கீழ் உள்ளவை என்றும் பிரிக்காமல், பாகுபாடின்றி ஒரே விலையில் இன்றியமையா பொருட்கள் குடும்ப அட்டைதாரர்களுக்கு வழங்கப்பட்டு வருகின்றன.

வழங்கப்படும் பொருட்கள்

தமிழகத்தில் பொதுவிநியோகத் திட்டத்தின் கீழ் அரிசி, கோதுமை, சர்க்கரை, மண்ணெண்ணெய் மற்றும் இதர இன்றியமையாப் பொருட்கள் வழங்கப்பட்டு வருகின்றன. பொது விநியோகத் திட்டத்தின் கீழ் வழங்கப்படும் பொருட்கள், அவற்றின் விலை மற்றும் அளவு பற்றிய விவரங்கள் பின்வரும் அட்டவணையில் கொடுக்கப்பட்டுள்ளன:-

வ. எண்.	பொருள்	கிலோ/விலை	வழங்கப்படும் பொருட்களின் அளவு
1	அரிசி	3.6.2006 முதல் ஒரு கிலோ அரிசி ரூ.2.00	ஒரு குடும்ப அட்டைக்கு, வயது வந்த ஒருவருக்கு நான்கு கிலோ மற்றும் ஒரு குழந்தைக்கு இரண்டு கிலோ மாதத்துக்கு குறைந்த பட்சம் 12 கிலோ, அதிக பட்சம் 20 கிலோ. நீலகிரி மாவட்டத்தில் மட்டும் குறைந்த பட்சம் 16 கிலோ அதிக பட்சம் 24 கிலோ.
2	சர்க்கரை	ரூ.13.50	ஒரு குடும்ப அட்டைக்கு ஒரு மாதத்திற்கு அதிகபட்சமாக 2 கிலோ.
3	கோதுமை	ரூ. 7.50	சென்னை மற்றும் மாவட்ட தலைநகரங்களில் ஒரு குடும்ப அட்டைக்கு மாதத்துக்கு 10 கிலோ. மற்ற பகுதிகளில் 5 கிலோ .
4	மண்ணெண்ணெய்	ஒரு லிட்டரின் விலை ரூ. 8.40 லிருந்து ரூ.9.00 வரை	
	(லிட்டரில்)		
	இடங்கள்	எரிவாயு இணைப்பு குடும்பங்கள்	உருளை இல்லாத ஒரு எரிவாயு உருளை இணைப்பு உள்ள குடும்பங்கள்
	சென்னை மாநகரம் மற்றும் மாவட்டத் தலைமையிடங்கள்	10	3
	ஏனைய நகராட்சிகள்	6	3
	பேரூராட்சிகள் மற்றும் நகரியம்	5	3
	ஊரகப் பகுதிகள்	3	3
	மலைப் பிரதேசங்கள் (நீலகிரி மாவட்டம் மற்றும் கோயம்புத்தூர் மாவட்டத்தில் வால்பாறை பகுதி)		

மாவட்டத் தலைமையிடம், நகராட்சிகள்	ஏனைய	15	3
பேரூராட்சிகள் நகரியம்	மற்றும்	10	3
கிராமப் பகுதிகள்		5 + 5	3

குடும்ப அட்டைகள்

அனைத்து தரப்பினருக்கும் பொது விநியோகத் திட்டத்தில் பொருட்கள் கிடைக்க உறுதி செய்வது, அனைத்து குடும்பங்களுக்கும் குடும்ப அட்டை வழங்கப்பட்டுள்ளதா என்பதையும் நியாயவிலைக் கடை எவ்வளவு தூரத்தில் அமைந்துள்ளது என்பதையும் பொறுத்தே அமைகிறது. இம்மாநிலத்தில் குடும்ப அட்டைகள் வழங்கப்படுவது அட்டைதாரர்களின் விருப்பத்தைப் பொறுத்து இருப்பதால் பெரும்பாலான குடும்ப அட்டைதாரர்கள் பொதுவிநியோகத் திட்டத்தின் கீழ் அரிசியையே வாங்க விரும்புகிறார்கள். அரிசி வாங்க விரும்புகிறவர்களுக்கு பச்சை வண்ண குடும்ப அட்டைகளும், சர்க்கரை மட்டும் அல்லது எந்தப் பொருளும் வாங்க விரும்பாதவர்களுக்கு வெள்ளை நிற குடும்ப அட்டைகளும் வழங்கப்பட்டு உள்ளன. வெள்ளை நிற குடும்ப அட்டை வைத்துள்ளவர்கள் அவர்களின் விருப்பத்தின் பேரில் மாதம் ஒன்றுக்கு 3 கிலோ சர்க்கரை கூடுதலாக பெற தகுதியுடையவர்கள் ஆவர். தகுதி வாய்ந்த குடும்பங்களுக்கு குடும்ப அட்டை வழங்குவது என்பது ஒரு தொடர் நடவடிக்கையாகும்.

தற்போது தமிழ்நாட்டில் 31.3..2007 அன்று புழக்கத்தில் உள்ள குடும்ப அட்டைகளின்

விவரம் வருமாறு:-

வ.எண்	அட்டை வகைகள்	பெற தகுதியுடைய பொருட்கள்	குடும்ப அட்டைகளின் எண்ணிக்கை
1	பச்சை நிற அட்டைகள்	அனைத்து பொருட்கள்	1,78,69,509
2	வெள்ளை நிற அட்டைகள் (சர்க்கரை அட்டைகள்)	சர்க்கரை	10,31,523
3	காக்கி நிற அட்டைகள் (காவலர் அட்டைகள்)	மண்ணெண்ணெய்	40,246
4	கௌரவ அட்டைகள் (None Cards)	எந்தப் பொருளும் வாங்காதவர்கள்	51,928
	மொத்தம்		1,89,93,206

குடும்ப அட்டைகள் இல்லாதோர் புதிய குடும்ப அட்டைகள் பெறுதற்கு சிரமப்படுகின்றனர் என அரசின் கவனத்திற்கு கொண்டு வரப்பட்டதால் இப்பிரச்சினையைத் தீர்ப்பதற்கு, அரசு அளவில் பரிசீலனை மேற்கொள்ளப்பட்டு புதிய குடும்ப அட்டைகளுக்கான விண்ணப்பங்களைப் பெற்று அவற்றை உரிய ஆய்வு மற்றும் தணிக்கைக்கு உட்படுத்தி அவற்றில் தகுதி வாய்ந்த குடும்பங்களுக்கு புதிய குடும்ப அட்டைகள் அச்சடித்து வழங்க வேண்டும் என்று 8.8.2006ல் இவ்வரசு ஆணையிட்டது. அதன்படி மனுக்கள் பெறப்பட்டு குடும்ப அட்டைகள் வழங்கும் பணி தொடர்ந்து நடைபெற்று வருகிறது. இதன்படி இதுவரை 14,90,945 விண்ணப்பங்கள் பெறப்பட்டு இவற்றில் 2,19,050 குடும்ப அட்டைகள் அச்சடிக்கப்பட்டு வழங்கப்பட்டுள்ளன. மீதமுள்ள விண்ணப்பங்களில், தகுதி வாய்ந்த விண்ணப்பங்களின் பேரில் புதிய குடும்ப அட்டைகள் வழங்க நடவடிக்கை மேற்கொள்ளப்பட்டு வருகிறது.

போலி குடும்ப அட்டைகளை களைதல்

1997-98 ஆம் ஆண்டில் வழங்கப்பட்ட குடும்ப அட்டைகள், 31.12.2003 உடன் முடிவடைந்தன. இதனை மீண்டும் செல்லுபடியாகும் வகையில் 2004ஆம் ஆண்டு மற்றும்

2005ஆம் ஆண்டுகளில் உட்தாள்கள் இணைக்கப்பட்டன. பின்னர், 2005 ஆம் ஆண்டில் தல தணிக்கை செய்யாமலேயே புதிய குடும்ப அட்டைகள் வழங்கப்பட்டன. தல தணிக்கை செய்யாததால் பல போலி குடும்ப அட்டைகள் வழங்கப்பட்டன. இவற்றைக் களைவதற்கான அவசியத்தை உணர்ந்து அரசு பல்வேறு நடவடிக்கைகள் எடுத்து வருகிறது.

தமிழகத்தில் உள்ள 234 சட்ட மன்ற தொகுதிகளில் ஒவ்வொரு தொகுதியிலும் அதிக எண்ணிக்கையில் குடும்ப அட்டைகள் இணைக்கப்பட்டுள்ள நகராட்சியில் ஒரு நியாயவிலை கடையையும் கிராமப் புறத்தில் ஒரு நியாய விலைக் கடையையும் தேர்ந்தெடுத்து அதில் புதிதாக உள்ள குடும்ப அட்டைகளின் "இ" பதிவேட்டுடன் வாக்காளர் பட்டியலை ஒப்பிட்டு பார்க்க வேண்டும் என்றும் அதன் பின்னர் அக்கடையில் உள்ள 100% குடும்ப அட்டைகளை வீடுதோறும் சென்று சரிபார்க்க வேண்டும் என்றும் அரசு அறிவுரை வழங்கியது. இதன்படி 19.06.2006 முதல் இப்பணி அனைத்து மாவட்டங்களிலும் தொடங்கப்பட்டு தலத் தணிக்கை முடிவு பெற்றுள்ளது. தலத் தணிக்கை முடிவில் கண்டறியப்பட்ட நகர்ப்புறத்தில் உள்ள 5 விழுக்காடு போலி குடும்ப அட்டைகள் (20,420) மற்றும் கிராமப்புறத்தில் உள்ள 4 விழுக்காடு போலி குடும்ப அட்டைகளுக்கு (13,023) பொருள் வழங்கல் நிறுத்தம் செய்யப்பட்டது. இவற்றில் உண்மையான குடும்ப அட்டைதாரர்கள் இருப்பின், அவர்கள் வட்ட வழங்கல் அலுவலகத்திற்கு சென்று தமது உரிய சான்று ஆவணங்களை காட்டி குடும்ப அட்டையை புதுப்பித்துக் கொள்ளலாம் என்றும் தெரிவிக்கப்பட்டது. மேலும், போலி குடும்ப அட்டை வைத்திருப்போர் குறித்து சரியான தகவல் அளிப்பவர்களுக்கு ரூ.200/- சன்மானம் வழங்கவும் அரசு உத்தரவிட்டுள்ளது. போலி குடும்ப அட்டைகளை களையும் பொருட்டும், குடும்ப அட்டைகளின் உண்மை நிலவரத்தை மக்கள் அறியும் பொருட்டும் ஒவ்வொரு நியாய விலைக் கடையிலும் குடும்ப அட்டைதாரர்களின் பட்டியலை வெளியிடுமாறு அரசு ஆணையிட்டுள்ளது.

போலி குடும்ப அட்டைகளை களையும் இப்பணியின் விரிவாக்கமாக, புழக்கத்திலுள்ள போலி குடும்ப அட்டைகளை களைய பொது விநியோக திட்டத்தில் பணியாற்றும் அலுவலர்கள் மற்றும் பொது மக்களின் பிரதிநிதிகள் தன்னார்வு நுகர்வோர் அமைப்பினர் முதலானோர் பங்கேற்ற கருத்தரங்கம் 6.11.2006 அன்று சென்னையிலும் 7.11.2006 அன்று கோயம்புத்தூரிலும் 04.12.2006 அன்று மதுரையிலும் நடைபெற்றது. மேற்படி கருத்தரங்கங்களில் தெரிவிக்கப்பட்ட கருத்துக்களின் அடிப்படையில் போலி குடும்ப அட்டைகளை களைய அரசு தீவிர நடவடிக்கை மேற்கொண்டு வருகிறது.

நியாய விலைக்கடைகள்

நமது மாநிலத்தில் செயல்படுத்தப்பட்டுவரும் பொது விநியோகத் திட்டத்தில் காணப்படும் உன்னதமான அம்சம், அனைத்து நியாயவிலைக் கடைகளையும் தமிழ்நாடு நுகர்பொருள் வாணிபக் கழகமும், கூட்டுறவு சங்கங்களும் மற்றும் சுய உதவிக் குழுக்கள் மட்டுமே நடத்துவதாகும். தனியார் இம்மாநிலத்தில் நியாயவிலைக் கடைகளை நடத்துவதற்கு அனுமதிக்கப்படுவதில்லை.

அனைத்து மக்களும் அணுகத்தக்க வகையில் நியாயவிலைக் கடைகளை அமைப்பதே இவ்வரசின் நோக்கமாகும். எனவே, நிர்ணயிக்கப்பட்ட விதிமுறைகளின்படி நியாயவிலைக் கடைகளை திறப்பதற்கு மாவட்ட ஆட்சித் தலைவர்களுக்கு தகுந்த அதிகாரங்கள் வழங்கப்பட்டுள்ளன. நகர்ப்புறங்களில் 1000 குடும்ப அட்டைகளுக்கு மிகாமலும், 800 குடும்ப அட்டைகளுக்கு குறையாமலும் ஒரு நியாயவிலைக் கடையில் இணைக்க வேண்டுமென்றும், கிராமப் புறங்களில் 800 குடும்ப அட்டைகளுக்கு மிகாமலும் 500 குடும்ப அட்டைகளுக்கு குறையாமலும் ஒரு கடையில் இணைக்கவேண்டுமென்றும் ஆணையிடப்பட்டுள்ளது. மேலும், அட்டைதாரர்கள் பொருட்களை பெறுவதற்கு 2 கி.மீ. க்கு

மேல் செல்வதற்கு அவசியம் இல்லாத வகையில் நியாயவிலைக் கடைகள் அமைக்கப்பட்டுள்ளன.

இவற்றையும் மீறி சிரமங்கள் ஏற்பட்டால், பொது மக்களின் நன்மைக்காக பகுதி நேர நியாயவிலைக் கடைகளை திறப்பதற்கு மாவட்ட ஆட்சித் தலைவர்கள் கேட்டுக் கொள்ளப்பட்டுள்ளனர். பகுதி நேரக் கடைகளை திறப்பதற்கான விதிமுறைகளை மேலும் தளர்த்தி, 150 குடும்ப அட்டைகளே உள்ள கிராமங்களிலும், அவை தற்போதைய நியாய விலைக் கடையிலிருந்து 11/2 கிலோ மீட்டர் தொலைவில் இருந்தால், புதிதாக பகுதி நேரக் கடை திறக்க அரசு உத்தரவிட்டது. இதன்படி 31.3.2007 அன்றைய நிலவரப்படி 318 புதிய பகுதி நேரக்கடைகள் திறக்கப்பட்டுள்ளன. 31.3.2007 அன்று தமிழ்நாட்டில் செயல்பட்டு வரும் நியாய விலைக் கடைகளின் விவரங்கள் பின்வருமாறு :-

வ. எண்.	முகவர்	முழுநேரக் கடைகள்	பகுதிநேரக் கடைகள்	மொத்தம்
1.	தமிழ்நாடு நுகர்பொருள் வாணிபக் கழகம்	1092	65	1157
2.	கூட்டுறவுச் சங்கங்கள்	21599	5418	27017
3.	மற்ற கூட்டுறவுச் சங்கங்கள் (மீன் வளம் மற்றும் மலைத் தோட்ட சங்கங்கள்)	141	14	155
4.	மகளிர் நியாய விலைக் கடைகள் (மகளிர் சுயஉதவிக் குழுக்களையும் சேர்த்து)	548	82	630
5.	கூட்டுறவு சங்கங்களால் நடத்தப்படும் நடமாடும் நியாயவிலைக் கடைகள்	36	0	36
	மொத்தம்	23416	5579	28995

பொது விநியோகத் திட்டத்தில் அக்தியாவசியப் பொருட்கள் கிடைப்பதை உறுதிப்படுத்துதல்

தமிழ்நாடு நுகர்பொருள் வாணிபக் கழகமானது அரிசி மற்றும் கோதுமையை இந்திய உணவு கழகத்திடமிருந்து பெற்று அதனுடைய கிடங்குகளில் சேமித்து வைத்து, தேவைப்படும் கூட்டுறவுச் சங்கங்களுக்கு ஒதுக்கீட்டின்படி வழங்குகின்ற மொத்த விற்பனையாளராக செயல்படுகின்றது. பொது விநியோகத் திட்டத்திற்குத் தேவையான சர்க்கரையினை, சர்க்கரை ஆலைகளில் இருந்து மத்திய அரசின் ஒதுக்கீடாகப் பெற்று, கூட்டுறவு சங்கங்களுக்கு வழங்குகிறது. கூட்டுறவு சங்கங்கள், மண்ணெண்ணெயினை மொத்த முகவருடைய வைப்பு முனையிலிருந்து எடுத்துப் பீப்பாய்கள் மூலம் நியாயவிலைக் கடைகளுக்கு எடுத்து செல்கின்றன. சில இடங்களில் மண்ணெண்ணெய் மொத்த முகவர், இதனை டேங்கர் மூலம் எடுத்துச் சென்று, நியாயவிலைக் கடைகளில் உள்ள பீப்பாய்களில் நிரப்பி வழங்குகின்றார்கள்.

பொது விநியோகத் திட்டத்தில் ஈடுபட்டுள்ள 4540 இணைப்பு கூட்டுறவு சங்கங்கள், 86 முன்னணி கூட்டுறவு சங்கங்கள் மற்றும் 434 சுய சார்பு கூட்டுறவு சங்கங்கள், ஆகிய 5060 கூட்டுறவுச் சங்கங்கள் ஏற்று நடத்தும் 27017 கடைகள் மூலம் இன்றியமையாப் பொருட்களை அட்டைதாரர்களுக்கு வழங்குகின்ற முக்கியமான பணியினை செய்கின்றன. தமிழ்நாடு நுகர்பொருள் வாணிபக் கழகத்திடமிருந்து, கூட்டுறவு சங்கங்களுக்கு வழங்கப்படும் இன்றியமையாப் பொருட்களுக்கு தேவைப்படும் நிதி உதவியினை கூட்டுறவு வங்கிகள் கடனாக வழங்குகின்றன. தமிழ்நாடு நுகர்பொருள் வாணிபக் கழகம், பொருளாதார ரீதியாக நலிவடைந்த ஒரு சில கூட்டுறவுச் சங்கங்களுக்கு பொருட்களை நியாயவிலைக் கடைகளுக்கு சரியான நேரத்தில் கொண்டு செல்வதற்காக கடன் அடிப்படையில் வழங்குகிறது. நட்டத்தில் இயங்கும் நியாய விலைக் கடைகளால் கூட்டுறவுச் சங்கங்களுக்கு ஏற்பட்ட இழப்பினை முழுவதுமாக ஈடுகட்ட அரசு ரூ.97/- கோடி மானியமாக வழங்கியுள்ளது.

நுகர்பொருள் வழங்கல் ஆணையர் தலைமையில் இயங்கும் இத்துறையின் அலுவலர்கள் செய்யும் ஒதுக்கீட்டின் அடிப்படையில் அத்தியாவசியப் பொருட்கள் நகர்வு செய்யப்படுகின்றன. மாவட்ட ஆட்சியர்கள், நுகர் பொருள் வழங்கல் அலுவலர்கள் மற்றும் வருவாய்த்துறை அலுவலர்கள் இப்பணிகளை மேற்பார்வையிட்டு ஒதுக்கீடுகளின்படி அனைத்து அத்தியாவசியப் பொருட்கள் எடுத்துச் செல்லப்படுகின்றனவா என்பதையும் நியாய விலைக் கடைகளில் போதுமான இருப்பு உள்ளதா என்பதையும் கண்காணிக்கின்றனர். இவை மூலம் பொது விநியோகத்திட்டத்தின் கீழ் அனைத்துப் பொருட்களும் கிடைப்பது உறுதி செய்யப்படுகிறது.

அத்தியாயம்-III

பொது விநியோகத் திட்டத்தின் கீழ் அரிசி வழங்குதல் மற்றும் கிலோ அரிசி ரூ 2/-க்கு

வழங்கும் திட்டம்

பொது விநியோக முறையில் கிலோ அரிசி

ரூ.2/- க்கு வழங்கும் திட்டம் 3.6.2006 முதல் இம்மாநிலத்தில் நடைமுறைப்படுத்தப்பட்டு, மக்கள் விரும்பும் திட்டமாக செயல்பட்டு வருகிறது. 31.3.2007 நிலவரப்படி மொத்தம் 1,78,69,509 குடும்ப அட்டைதாரர்கள் பொது விநியோகத் திட்டத்தின் கீழ் அரிசி பெறத் தகுதியுள்ளவர்கள் ஆவர்.

மத்திய அரசின் நலத் திட்டமான அந்தியோதயா அன்னயோஜனா திட்டத்தின் கீழ் ஏழை மக்களுக்கு வழங்கப்படும் அரிசியின் விலையை விட இத்திட்டத்தின் கீழ் வழங்கப்படும் அரிசியின் விலை மிகக் குறைவாகும். இத்திட்டமானது, தமிழ்நாட்டில் பஞ்சம், பட்டினி ஆகியனவற்றை அறவே ஒழித்து ஏழை எளிய மக்களின் துன்பத்தினை நீக்கும் ஒரு தொலை நோக்கு பார்வை கொண்ட ஒரு சீரிய திட்டமாகும். இதனால், ஏழை எளிய மக்களின் உணவுத் தேவையைப் பூர்த்தி செய்திட உத்தரவாதம் வழங்கப்பட்டுள்ளது.

இத்திட்டம் துவக்கப்பட்ட மாதத்தில் அரிசியின் நுகர்வு உயர்ந்தது. மே 2006ல் 2.75 லட்சம் டன்னாக இருந்த அரிசியின் நுகர்வு, ஜூன் 2006ல் 3.08 இலட்சம் டன்னாக அதிகரித்தது. அதன் பிறகு மாதந்தோறும் அரிசியின் நுகர்வு 2.75 இலட்சம் டன்னிலிருந்து 2.85 இலட்சம் டன் அளவில் அமைந்துள்ளது. பொது விநியோகத்திட்டத்தின் கீழ் வழங்கப்பட்ட அரிசியின் அளவின் விவரங்கள் பின்வருமாறு.

(மெட்ரிக்டன்னில்)

மாதம்	அரிசியின் அளவு
ஏப்ரல் 06	2,72,428
மே 06	2,68,578
ஜூன் 06	3,08,077

ஜூலை 06	2,85,232
ஆகஸ்ட் 06	2,80,754
செப்டம்பர் 06	2,80,674
அக்டோபர் 06	2,79,175
நவம்பர் 06	2,79,057
டிசம்பர் 06	2,78,821
ஜனவரி 07	2,74,530
பிப்ரவரி 07	2,75,285
மார்ச் 07	2,76,399

இத்திட்டம் சிறப்பாக அமைந்துள்ள போதிலும் அவ்வப்போது அரிசியின் தரம் குறைவாக இருப்பது குறித்து புகார்கள் பெறப்பட்டன. தமிழ்நாட்டிற்கு மத்திய தொகுப்பிலிருந்து பெறப்படும் அரிசி நல்ல தரம் வாய்ந்ததாக இருக்க வேண்டும் என்பதற்காக இந்த அரசு ஆந்திரா மாநிலத்திலிருந்து தரம் வாய்ந்த அரிசியை தமிழகத்திற்கு அனுப்பி வைக்குமாறு மத்திய அரசைக் கேட்டுக் கொண்டதன் பயனாக மைய அரசு வழங்கும் அரிசி பெருமளவு ஆந்திரா மாநிலத்திலிருந்து பெறப்படுகிறது. மேலும், தமிழ்நாடு நுகர்பொருள் வாணிபக் கழகம் நமது மாநிலத்தில் மேற்கொள்ளும் நெல் கொள்முதல் மூலம் பெறப்படும் அரிசி தரம் வாய்ந்ததாகவே உள்ளது. எனவே தமிழ்நாடு நுகர் பொருள் வாணிபக் கழகம் தரம் வாய்ந்த அரிசியை அதனுடைய எல்லா கிடங்குகளிலும் வைத்துள்ளது. எனவே தரமுள்ள நல்ல அரிசியே நியாய விலைக் கடைகளுக்கு அனுப்பப்பட்டு, அங்கு பொது மக்களுக்கு வழங்கப்பட்டு வருகிறது. இதையும் மீறி தரம் குறைந்த அரிசி நியாய விலைக் கடைகளில் காணப்பட்டால் அதை மாற்றி தரமுள்ள அரிசியை வழங்க தமிழ்நாடு நுகர் பொருள் வாணிபக் கழகத்திற்கு அறிவுரை வழங்கப்பட்டுள்ளது.

அந்தியோதயா அன்னயோஜனா திட்டம்

அந்தியோதயா அன்னயோஜனா திட்டம், மத்திய அரசின் திட்டங்களில் முக்கியமான ஒன்றாகும். இத்திட்டம் 1.11.2001 முதல் நகர்ப்புறங்களிலும், 1.12.2001 முதல் கிராமப்

புறங்களிலும் செயல் படுத்தப்பட்டு வருகின்றது. அந்தியோதயா அன்னயோஜனா திட்டத்தின் கீழ் பயன்பெறும் பயனாளிகள் கண்டறியப்பட்டு அந்த பயனாளிகளின் குடும்ப அட்டைகளில் அந்தியோதயா அன்னயோஜனா திட்டத்தின்கீழ் பயனடையும் பயனாளிகள் என முத்திரையிடப்படுகிறது. இத்திட்டத்தின் கீழ், 18,39,869 குடும்பங்கள் பயனடைகின்றனர். இவர்களுக்கு மாதந்தோறும், 35 கிலோ அரிசி வழங்கப்படுகிறது. 3.6.2006 முதல் இத்திட்டத்தின் கீழ் வழங்கப்படும் அரிசியின் விலை குறைக்கப்பட்டு கிலோ ஒன்றுக்கு ரூ.2/- என இவ்வரசு வழங்கி வருகிறது.

அந்தியோதயா அன்னயோஜனா திட்டத்தின்கீழ் பயன்பெறும் பயனாளிகளைத் தேர்வு செய்ததில் பல குறைபாடுகள் உள்ளதாகக் கண்டறியப்பட்டுள்ளது. இத்திட்டத்தின் கீழ் மிகவும் வறியவர்கள் மட்டுமே பயன்பெறலாம் என்று இருப்பதால், வறியவர்கள் அல்லாதோர் இத்திட்டத்தின் கீழ் பயன்பெறுவது குறித்து தகவல்கள் பெறப்பட்டால் ஆய்வு செய்து தகுதியற்றவர்களை நீக்குவதற்கு அரசு ஆணை வழங்கியுள்ளது. இதுவரை 24731 தவறான பயனாளிகள் கண்டறியப்பட்டு, பட்டியலிலிருந்து நீக்கப்பட்டுள்ளனர்.

அரிசி கொள்முதல்

இந்திய அரசு, வறுமைக் கோட்டிற்கு மேல் உள்ள மக்களுக்கு வழங்கப்படும் அரிசியை குவிண்டால் ஒன்றுக்கு ரூபாய் 830 என்ற விலையிலும் வறுமைக் கோட்டுக்கு கீழ் உள்ள மக்களுக்கு வழங்கப்படும் அரிசியை குவிண்டால் ஒன்றுக்கு ரூ.565 என்ற விலையிலும் வழங்கி வருகிறது. மேலும், அந்தியோதயா அன்னயோஜனா திட்டத்தின்கீழ் வழங்கப்படும் அரிசியை குவிண்டால் ஒன்றுக்கு ரூ. 300 என்ற விலையில் மத்திய அரசு வழங்கி வருகிறது.

வறுமைக் கோட்டிற்கு கீழ் உள்ளவர்களுக்கும், அந்தியோதயா அன்னயோஜனா திட்டத்தின் கீழும் 1.70 இலட்சம் மெட்ரிக் டன் அரிசியை மைய அரசு மாதந்தோறும் ஒதுக்கீடு செய்கிறது. மேலும் 3 இலட்சம் மெட்ரிக் டன் அரிசியை பொதுவிநியோகத்தில் வறுமைக் கோட்டிற்கு மேலேயுள்ள குடும்பங்களுக்கு வழங்க ஒதுக்கீடு செய்கிறது.

பொது விநியோகத் திட்டத்தின் கீழ் விருப்பம் தெரிவித்துள்ள அனைத்து குடும்ப அட்டைதாரர்களுக்கும் அரிசி வழங்குவதற்கு முழு ஒதுக்கீடு செய்வதற்குத் தேவையான அரிசி கையிருப்பு அரசிடம் உள்ளது.

நெல் கொள்முதல்

தமிழ்நாடு நுகர்பொருள் வாணிபக்கழகம், அரசால் நிர்ணயிக்கப்பட்ட கொள்முதல் விலையில், விவசாயிகளிடமிருந்து நெல் கொள்முதல் செய்கிறது. இக்கொள்முதல், இந்திய உணவுக் கழகத்தின் சார்பாக மேற்கொள்ளப்படுவதால் 'பரவலாக்கப்பட்ட கொள்முதல் திட்டம்' என்று இது அழைக்கப்படுகிறது. தமிழ்நாடு நுகர்பொருள் வாணிபக்கழகம் இந்திய உணவு கழகத்தின் முகவராக செயல்பட, தமிழக அரசு இந்திய அரசுடன் ஒரு புரிந்துணர்வு ஒப்பந்தத்தினை செய்துள்ளது. நடப்பு கொள்முதல் பருவம் 2006-07ற்கு சென்ற ஆண்டு நிர்ணயித்த விலையைவிட குவிண்டாலுக்கு ரூ10/- உயர்த்தி மைய அரசு கீழ்க்கண்டவாறு நெல் கொள்முதல் விலைகளை நிர்ணயித்துள்ளது:-

நெல் வகை	2005- 06	2006 - 07
சன்ன ரகம்	600	610
சாதாரணரகம்	570	580

மேலும் விவசாயிகளுக்கு ஊக்கத்தொகையாக இந்த ஆண்டு குவிண்டாலுக்கு ரூ.40/- வீதம் வழங்கப்பட்டு வருகிறது. மத்திய அரசு இந்த ஊக்கத் தொகையை 31.3.2007 வரைதான் வழங்கியது. இதனை 30.9.2007 வரை நீட்டிக்க மத்திய அரசுக்கு மாண்புமிகு

முதலமைச்சர் கடிதம் எழுதியுள்ளார்கள். எனினும் விவசாயிகள் பாதிக்கக் கூடாது என்பதை கருத்தில் கொண்டு மத்திய அரசு ஊக்கத் தொகையை வழங்கும் ஆணையை எதிர் நோக்கி, மாநில அரசே ஊக்கத் தொகையை குவிண்டால் ஒன்றுக்கு ரூ.40/- வீதம் தொடர்ந்து வழங்கி நெல் கொள்முதல் செய்யப்பட்டு வருகிறது. கொள்முதல் செய்யப்பட்ட நெல், அரிசியாக்கப்பட்டு பொது விநியோகத் திட்டத்திற்கு வழங்கப்பட்டு வருகிறது. 2006-2007ஆம் ஆண்டிற்கான சம்பா சாகுபடி பருவத்தில் தமிழ்நாடு நுகர்பொருள் வாணிபக்கழகம் 31.3.2007-ம் நாளை நிலவரப்படி 14,93,643 மெட்ரிக் டன் நெல்லினை கொள்முதல் செய்துள்ளது.

உணவு மானியம்

தமிழகத்தில், பொதுவிநியோகத் திட்டத்தின் கீழ் வழங்கப்படும் அரிசியின் விலை மத்திய அரசு நிர்ணயித்துள்ள விலையை விட மிகக் குறைவாக உள்ளது. எனவே இதற்கென தமிழ்நாடு நுகர் பொருள் வாணிபக் கழகத்திற்கு, அரசு மானியம் வழங்கி வருகிறது. 2003-2004ஆம் ஆண்டு முதல் உணவு மானியத்திற்காக ஒதுக்கீடு செய்யப்பட்ட தொகை விவரம் பின்வருமாறு:-

(ரூபாய் கோடிகளில்)

ஆண்டு	தொகை
2003-2004	800
2004-2005	1035
2005-2006	1200
2006-2007	1950
2007-2008	1950
	(வரவு செலவு திட்டமதிப்பீடு)

பொது விநியோகத் திட்டத்தின் கீழ் வழங்கப்படும் அரிசியின் விலையை வெகுவாக குறைத்ததாலும், வழங்கப்படும் அரிசியின் அளவு அதிகரித்துள்ளதாலும் உணவிற்கான

மணியம் 2006 – 2007ஆம் ஆண்டைப் போலவே இந்த ஆண்டின் வரவு செலவுத் திட்டத்திலும் இதற்கென ரூ.1950 கோடி ஒதுக்கீடு செய்யப்பட்டுள்ளது.

அத்தியாயம் IV

பொது விநியோக திட்டத்தின் கீழ் கோதுமை, சர்க்கரை மற்றும் மண்ணெண்ணெய்

வழங்குதல்

இம்மாநிலத்தில் பொதுவிநியோக திட்டத்தின் கீழ் அரிசி மட்டுமின்றி கோதுமை, சர்க்கரை மற்றும் மண்ணெண்ணெய் ஆகியவை குடும்ப அட்டைதாரர்களுக்கு வழங்கப்படுகின்றன.

கோதுமை

பொது விநியோகத்தில் வழங்குவதற்கு 6000 மெ.டன் கோதுமை மாதந்தோறும் தேவைப்படுகிறது. மே 2006 வரை மைய அரசின் மாதாந்திர ஒதுக்கீடு 10000 மெ. டன்னாக இருந்தது. ஆனால், ஜூன் 2006 லிருந்து மத்திய அரசு, கோதுமை மாத ஒதுக்கீட்டை 3783 மெட்ரிக் டன்னாக குறைத்துள்ளது. இவ்வாறு குறைத்து வழங்கப்படும் கோதுமையின் அளவானது இம்மாநிலத்தின் தேவையை பூர்த்தி செய்வதாக இல்லாததால் இந்நிலையை மத்திய அரசின் கவனத்திற்கு கொண்டுசெல்லப்பட்டு கூடுதல் ஒதுக்கீடு கோரப்பட்டதன் அடிப்படையில் மைய அரசால் ஆகஸ்டு 2006 முதல் மார்ச் 2007 வரை 37750 மெட்ரிக் டன் கோதுமை அதிகப்படியாக ஒதுக்கீடு செய்யப்பட்டுள்ளது. இவ்வாறு ஒதுக்கீடு செய்யப்பட்ட கோதுமையானது நியாய விலைக் கடைகளில் உள்ள குடும்ப அட்டைகள் மற்றும் அட்டைதாரர்களின் நுகர்வினைப் பொறுத்து ஒதுக்கீடு செய்யப்பட்டு விநியோகம் செய்யப்படுகிறது. மேலும், மத்திய அரசு வெளிச்சந்தை விற்பனைத் திட்டத்தின் கீழ் 2007ஆம் ஆண்டு பிப்ரவரி மற்றும் மார்ச் மாதங்களுக்கு குவிண்டால் ஒன்றுக்கு ரூ.986.06 வீதத்தில் 15,000 டன் கோதுமையை ஒதுக்கீடு செய்துள்ளது. இதை கோதுமைப் பொருட்களாக மாற்றி பொது விநியோகத் திட்டத்தின் கீழ் வழங்க நடவடிக்கை எடுக்கப்பட்டு வருகிறது. மேலும், பொது விநியோகத் திட்டத்தின் கீழ் கோதுமையின்

நுகர்வு அதிகமாகி வருவதால், பிரதி மாதம் 10,000 மெட்ரிக் டன் கோதுமையை ஒதுக்கீடு செய்யுமாறு மத்திய அரசிடம் கோரப்பட்டுள்ளது.

சர்க்கரை

மத்திய அரசு மாதந்தோறும் தமிழ்நாடு மற்றும் பாண்டிச்சேரியில் உள்ள சர்க்கரை ஆலைகளில் உற்பத்தியாகும் சர்க்கரையின் அளவினைப் பொறுத்து, மாதாந்திர திட்டத்தின் அடிப்படையில், சர்க்கரையினை தமிழ்நாடு நுகர் பொருள் வாணிபக் கழகத்திற்கு ஒதுக்கீடு செய்து வருகிறது. இவ்வாறு ஒதுக்கீடு செய்யப்படும் சர்க்கரையின் விலை கிலோ ஒன்றிற்கு ரூ.14.35 ஆகும். பொது விநியோகத் திட்டத்தின் கீழ் குடும்பம் ஒன்றுக்கு, மாதம் 2 கிலோவுக்கு மிகாமல், நபர் ஒன்றுக்கு 500 கிராம் என்ற அளவில் கணக்கிடப்பட்டு கிலோ ஒன்றுக்கு ரூ.13.50 என்ற விலையில் சர்க்கரை வழங்கப்பட்டு வருகிறது.

அரிசிக்குப் பதிலாக சர்க்கரையினைப் பெற விருப்பம் தெரிவித்த குடும்ப அட்டைதாரர்களுக்கு மாதம் ஒன்றுக்கு 3 கிலோ சர்க்கரை கூடுதலாக வழங்கப்படுகிறது. 31.3.2007 நிலவரப்படி இத்தகைய சர்க்கரை அட்டைகளின் மொத்த எண்ணிக்கை 10,31,523 ஆக இருந்தது.

தற்பொழுது புழக்கத்தில் உள்ள குடும்ப அட்டைகளின் அடிப்படையில் தேவைப்படும் மாதாந்திர சர்க்கரையின் அளவு, 36,810 டன்னாகும். ஜூலை 2005 வரை மத்திய அரசு 10,830 மெட்ரிக் டன் சர்க்கரையை மாதந்தோறும் ஒதுக்கீடு செய்து வந்தது. அதன்பின் மைய அரசின் ஒதுக்கீடு நவம்பர் 2005 லிருந்து குறைந்து வறுமை கோட்டிற்கு கீழ் உள்ளவர்களுக்கு மட்டும் 7607.1 மெட்ரிக் டன் ஒதுக்கீடு பெறப்படுகிறது. இருந்தபோதிலும் அனைத்து குடும்ப அட்டைதாரர்களுக்கும் சர்க்கரையினை தொடர்ந்து வழங்குவதற்கு, தமிழ்நாடு நுகர்பொருள் வாணிபக் கழகம், கூட்டுறவு இணையத்திலிருந்து வெளிச் சந்தை விலையில் சர்க்கரையினை கொள்முதல் செய்து இப்பற்றாக்குறையினை ஈடுசெய்கிறது. மத்திய அரசு ஒதுக்கீடு செய்த லெவி சர்க்கரையின் அளவு குறைந்த காரணத்தினாலும்,

நுகர்வு செய்யப்படும் சர்க்கரையின் அளவு உயர்ந்துள்ளதாலும், பொது விநியோகத் திட்டத்தின் கீழ், சர்க்கரை விநியோகத்திற்காக, அரசு வழங்கும் மானியம் அதிகரித்துள்ளது.

ஆண்டொன்றுக்கு இதற்காக அரசு ரூ. 180/- கோடி அளவில் மான்யம் வழங்குகிறது

மண்ணெண்ணெய்

பொது விநியோக திட்டத்தின் கீழ் எரிவாயு இணைப்பு இல்லாத குடும்ப அட்டைதாரர்களுக்கு சென்னை மாநகரம் மற்றும் மாவட்ட தலைநகரங்களில் 10 லிட்டரும், ஏனைய நகராட்சிகளில் 6 லிட்டர் வீதமும் பேரூராட்சிகளில் 5 லிட்டர் வீதமும், கிராம பஞ்சாயத்துகளில் 3 லிட்டர் வீதமும் மண்ணெண்ணெய் வழங்கப்படுகிறது. ஒரு சிலிண்டர் எரிவாயு இணைப்பு உள்ள அனைத்து பகுதி குடும்ப அட்டைதாரர்களுக்கும் 3 லிட்டர் மண்ணெண்ணெய் வழங்கப்படுகிறது. 2 சிலிண்டர் எரிவாயு இணைப்பு உள்ள குடும்ப அட்டைதாரர்களுக்கு பொது விநியோகத் திட்டத்தின் கீழ் மண்ணெண்ணெய் வழங்கப்படுவதில்லை. மேற்குறிப்பிட்ட விநியோக அளவுகளின்படி பொது விநியோக திட்டத்தின் கீழ் மண்ணெண்ணெய் வழங்க மாதத்திற்கு 76,000 கி.லி. மண்ணெண்ணெய் தேவைப்படுகிறது. ஆனால் மத்திய அரசு மாநிலத்திற்கு சராசரியாக 59,852 கி.லி. மட்டுமே ஒதுக்கீடாக வழங்கி வருகிறது. இந்த ஒதுக்கீடு 2004ஆம் ஆண்டு நடப்பிலிருந்த குடும்ப அட்டைகளுக்கு வழங்குவதற்கு மட்டுமே போதுமானதாக உள்ளது. எனவே 2004ஆம் ஆண்டு இறுதியில் மாநிலத்தில் வழங்கப்பட்ட 39.38 லட்சம் புதிய குடும்ப அட்டைதாரர்களுக்கு மண்ணெண்ணெய் வழங்கப்படுவதில்லை. இவர்களுக்கு மண்ணெண்ணெய் தவிர இதர பொருட்கள் மட்டுமே பொது விநியோக திட்டத்தின் கீழ் வழங்கப்படுகின்றன. இவர்களில் மண்ணெண்ணெய் பெற தகுதி உடைய அட்டைதாரர்களுக்குத் தேவையான 17,000 கி.லி மண்ணெண்ணெய் மத்திய அரசிடம் இருந்து பெற்ற பின் அவர்களுக்கும் மண்ணெண்ணெய் வழங்கப்படும் என அரசு

அறிவித்துள்ளது. இது குறித்து, இவ் அரசு மாநிலத்திற்கான மாதாந்திர மண்ணெண்ணெய் ஒதுக்கீட்டை 59,852 கி.லிட்டரில் இருந்து 76,000 கி.லிட்டராக அதிகரித்து வழங்கும்படி தொடர்ந்து மைய அரசை வலியுறுத்தியது. இதன் விளைவாக, மைய அரசு 30.6.2006 அன்று மாநிலத்திற்கு 12,000 கி.லி மண்ணெண்ணெய் சிறப்பு ஒதுக்கீடாக வழங்கியது. ஆகஸ்ட், நவம்பர் 2006 மாதங்களில் அனைத்து குடும்ப அட்டைதாரர்களுக்கும் 1 லிட்டர் மண்ணெண்ணெய் கூடுதலாக வழங்கப்பட்டது. மேலும் டிசம்பர் 2006 மாதத்தில் நகர்ப்புற குடும்பங்களுக்கு கூடுதலாக 2 லிட்டர் மண்ணெண்ணெயும் மார்ச் 2007 ஆம் மாதம் அனைத்து குடும்ப அட்டைதாரர்களுக்கும் கூடுதலாக ஒரு லிட்டர் மண்ணெண்ணெயும் வழங்க உத்தரவிடப்பட்டுள்ளது.

பொது விநியோகத்திட்டத்தில் மண்ணெண்ணெய் வழங்குவதற்காக மாநில அரசு ஆண்டொன்றுக்கு ரூ.40/- கோடி அளவில் மான்யம் வழங்கி வருகிறது. 1.1.2007 முதல் அமல்படுத்தப்பட்டுள்ள மதிப்பு கூட்டு வரியிலிருந்து (VAT) பொது விநியோகத் திட்டத்தின் கீழ் வழங்கப்படும் மண்ணெண்ணெய்க்கு விலக்கு அளிக்கப்பட்டுள்ளதால், சில்லரை விற்பனை விலையில் மாற்றம் ஏதுமில்லை.

மண்ணெண்ணெய் வழங்கு நிலையங்கள்

பெட்ரோல் வழங்கு நிலையங்கள் போல மண்ணெண்ணெய் வழங்கு நிலையங்களை நிறுவி, சரியான முறையில் மண்ணெண்ணெயை விநியோகிக்கும் திட்டம் தமிழகத்தில் செயல்படுத்தப்பட்டு வருகிறது. ஒரு மண்ணெண்ணெய் நிலையம் அதிகப்படியாக 2 கிலோ மீட்டர் சுற்றளவிலுள்ள 12000 குடும்பங்களுக்கு பயனளிக்கும். நமது மாநிலத்தில் 309 மண்ணெண்ணெய் நிலையங்கள் செயல்படுகின்றன. குறிப்பிட்ட குடும்ப அட்டைதாரர்களுக்கு குறிப்பிட்ட நாட்களில் மண்ணெண்ணெய் வழங்கும் திட்டம் 2000 அட்டைகளுக்கு மேல் உள்ள நியாயவிலைக் கடைகளிலும், மண்ணெண்ணெய் வழங்கு

நிலையங்களிலும் பொதுமக்கள் வசதிக்காக நடைமுறைப்படுத்தப்பட்டது. இதன் காரணமாக மண்ணெண்ணெய் நிலையங்களிலும், நியாயவிலைக் கடைகளிலும் பொதுமக்கள் காத்திருப்பது தவிர்க்கப்படுகிறது.

பொதுமக்களுக்கு மண்ணெண்ணெய் வழங்குவதை சீரமைப்பதற்கும், கண்காணிப்பதற்கும் தமிழ்நாடு நுகர் பொருள் வாணிபக் கழகத்தின் கட்டுப்பாட்டில் இயங்கி வரும் 36 மண்ணெண்ணெய் நிலையங்களும் கணினி மயமாக்கப் பட்டுள்ளன.

பொது விநியோகத்திட்டத்தில் சென்ற ஆண்டு (2006– 2007) பொருட்கள் வழங்கப்பட்ட விவரங்கள் பின்வருமாறு:-

(மெ.டன்னில்)

(கி.லிட்டரில்)

மாதம்	கோதுமை	சர்க்கரை	மண்ணெண்ணெய்
ஏப்ரல் 2006	6296	29753	53639
மே 2006	6059	29744	55086
ஜூன் 2006	6042	30845	57958
ஜூலை 2006	4781	30605	55247
ஆகஸ்ட் 2006	3791	30484	55019
செப்டம்பர் 2006	3453	30132	54525
அக்டோபர் 2006	12783	30164	54529
நவம்பர் 2006	8783	29142	55361
டிசம்பர் 2006	8783	29105	55161
ஜனவரி 2007	10033	28601	54931
பிப்ரவரி 2007	10033	27428	53578
மார்ச் 2007	9211	26997	54658

அத்தியாயம் V

பொதுவிநியோகத் திட்டத்தினை ஒழுங்குபடுத்துதல் மற்றும் விலைவாசி கட்டுப்பாடு

பொது விநியோகத் திட்டத்தின் கீழ் முறைகேடுகள் செய்வோர் மீது மிகக் கடுமையாக நடவடிக்கை எடுக்கப்பட்டு வருகிறது. பொது விநியோகத் திட்டத்தின்பால் இந்த அரசு காட்டும் பொறுப்புணர்வுக்கு மாறாக, அரிசி போன்ற உணவுப் பொருட்களைக் கடத்தி அப்பாவி ஏழை மக்களின் வயிற்றில் அடிக்கும் கொள்ளையர்கள் மீது குண்டர் சட்டம் போன்ற கடுமையான சட்டங்களின் மூலம் நடவடிக்கை மேற்கொள்ளப்பட்டு வருகிறது.

1.5.2006 முதல் 31.03.2007 வரை பல்வேறு துறைகளினால் பறிமுதல் செய்யப்பட்டுள்ள பொருட்களின் விவரம் பின்வருமாறு:-

வ. எண்	பொருட்கள்	அளவு
1	அரிசி	118343 குவிண்டால்
2	மண்ணெண்ணெய்	465742 லிட்டர்
3	பெட்ரோல்	23378 லிட்டர்
4	டீசல்	75876 லிட்டர்
5	உருளை எரிவாயு	22501 எண்ணிக்கை

கள்ளச்சந்தை தடுப்பு மற்றும் இன்றியமையாப் பொருட்கள் வழங்கல் பராமரிப்புச் சட்டம், 1980ன் கீழ் 1.6.2006 முதல் 31.12.2006 வரை 63 நபர்களும், 1.1.2007 முதல் 31.3.2007 வரை 24 நபர்களும் தடுப்புக் காவலில் வைக்கப்பட்டனர். மேலும், 2006ம் ஆண்டில் குண்டர் தடுப்புச்சட்டத்தின் கீழ் 5 நபர்களும் தடுப்புக் காவலில் வைக்கப்பட்டனர்.

பொதுவிநியோக திட்டத்தில் வழங்கப்படும் பொருட்களை கடத்துவது பற்றிய தகவல்களை சரியான நேரத்தில் முழுமையாக தெரிவிப்பவர்களுக்கு ஊக்கத் தொகையாக ரூ.500/- வழங்கப்பட்டு வருகிறது. கடத்தல்பற்றிய தகவல்களை, உணவுத் துறை அமைச்சர்

அலுவலகம், உணவுத் துறை செயலாளர், உணவுப் பொருள் வழங்கல் ஆணையர், நுகர்பொருள் வாணிபக் கழக தலைவர் மற்றும் நிர்வாக இயக்குனர், கூட்டுறவுச் சங்கங்களின் பதிவாளர், மாவட்ட ஆட்சியர்கள் மற்றும் காவல் துறை கண்காணிப்பாளர்கள் ஆகியோருக்கு தெரிவிக்கலாம். மேற்கண்ட அலுவலர்களின் தொலைபேசி எண்கள் பத்திரிகைகள் மூலம் விளம்பரப்படுத்தப்பட்டுள்ளது. இவ்வாறு தகவல் தெரிவிப்பவர் களின் விவரங்கள் இரகசியமாக வைக்கப்படுன்றன. இந் நோக்கத்திற்காக இரகசிய காப்பு நிதி ஒன்று மாவட்ட ஆட்சித் தலைவர்களுக்கு ஒதுக்கீடு செய்யப்பட்டுள்ளது.

பொது விநியோக நிர்வாகத்தினை முழுவதும் கணினிமயமாக்கும் பொருட்டு, உணவுப் பொருள் வழங்கல் துறை, தமிழ்நாடு நுகர் பொருள் வாணிபக் கழகம் மற்றும் கூட்டுறவு சங்கங்கள் ஆகியவற்றின் பணிகளை ஒருங்கிணைத்து கணினிகள் மூலம் மேற்கொள்வதற்கான திட்டம் ஒன்று தயாரிக்கப்பட்டுள்ளது. இத்திட்டத்தினை செயல்படுத்த ரூபாய் 298.86 கோடி செலவு ஏற்படும் என கணக்கிடப்பட்டுள்ளது. இத்தொகையை தேசிய மின்னணு நிர்வாக செயல்முறைத் திட்டத்தின் கீழ் மத்திய அரசிடமிருந்து பெறுவதற்கு கருத்துருக்கள் அனுப்பப்பட்டுள்ளன.

உணவுப் பொருள் கடத்தல் தடுப்பு நடவடிக்கைகளை சிறந்த முறையில் மேற்கொள்வதற்கு 24 ஈப்புகள் (jeep) உணவுப் பொருள் கடத்தல் தடுப்பு பறக்கும் படைக்கு வழங்கப்பட்டுள்ளன. பொது விநியோக திட்டம் செயல்படுவதை கண்காணிக்க மாவட்ட அளவிலும் வருவாய் கோட்ட அளவிலும் மக்கள் பிரதிநிதிகள், தன்னார்வ நுகர்வோர் அமைப்புகளைச் சேர்ந்த பிரதிநிதிகள் கொண்ட குழு அமைக்கப்பட்டுள்ளது. இக்குழுவானது குறைந்தபட்சம் மாதம் ஒருமுறை கூடி பொது விநியோகத் திட்டத்தினை கண்காணித்து அதில் உள்ள குறைபாடுகளைக் களைவதற்காக செயல்படுகிறது.

தகவல் அறியும் உரிமைச் சட்டத்தின் கீழ், பொது விநியோக திட்டம் தொடர்பாக பொது மக்களின் குறைகளை போக்குவதற்கான அலுவலர்கள் மற்றும் மேல்முறையீட்டு அலுவலர்கள் அறிவிக்கப்பட்டுள்ளனர்.

பணியாளர்களும் மற்றும் கட்டமைப்பு வசதிகளும்

குடும்ப அட்டைதாரர்களின் எண்ணிக்கையும், நியாய விலைக் கடைகளின் எண்ணிக்கையும் அதிகரித்துள்ளதால் கடந்த சில ஆண்டுகளாக பணிச்சுமை அதிகரித்துள்ளது. எனவே, பொது விநியோக திட்டங்கள் சிறப்பாக நிறைவேற்றுவதற்கு தேவையான வசதிகளை செய்து கொடுப்பது அவசியமான ஒன்றாகும்.

சென்னையில் உள்ள உணவுப் பொருள் வழங்கல் ஆணையர் அலுவலகத்திலும் மற்ற உணவுப் பொருள் வழங்கல் அலுவலகங்களிலும் காலியாக உள்ள 129 பணியிடங்களை நிரப்புவதற்கு தேவையான நடவடிக்கைகள் எடுக்கப்பட்டு வருகின்றன. 14 வாகனங்கள் மாவட்ட வழங்கல் அலுவலர்களுக்கு வழங்கப்பட்டுள்ளன. மேலும் பொது விநியோகத் திட்டம் சிறப்பாக நடைபெறுவதற்காக உணவுப் பொருள் வழங்கல் ஆணையாளர் / துணை ஆணையாளர்கள் மற்றும் மாவட்ட வழங்கல் அலுவலர்களுக்கு செல்லிடத் தொலைபேசிகள் வழங்கப்பட்டுள்ளன.

பொது விநியோகத்தினை சிறப்பாக கண்காணிப்பதற்கும், அரிசி கடத்தலை கட்டுப்படுத்துவதற்கும், பறக்கும் படை வட்டாட்சியர் அனைவருக்கும் வாகன வசதி செய்து தரப்பட்டுள்ளது.

விலைகளைக் கட்டுப்படுத்துதல்

நமது நாட்டில் உற்பத்தி குறைந்துள்ளதாலும் கணினி மூலமான 'ஆன்லைன்' வர்த்தகத்தினாலும், கோதுமை மற்றும் கோதுமைப் பொருட்கள் , பருப்பு வகைகள் மற்றும் சமையல் எண்ணெய் போன்ற அத்தியாவசியப் பொருட்களின் விலைகள் கடந்த சில மாதங்களாக உயர்ந்துள்ளன. தமிழகத்தில் இப்பொருட்களின் உற்பத்தி நமது தேவையை பூர்த்தி செய்யப்போதுமானதாக இல்லை என்பதால் இவை பிற மாநிலங்களிலிருந்து கொள்முதல் செய்யப்பட்டு விநியோகிக்கப்பட வேண்டியுள்ளது. எனினும் விலைவாசிகளைக் கட்டுப்படுத்தும் நோக்கத்துடனும், ஏழை எளிய மக்கள் விலைவாசி உயர்வினால் பாதிக்கப்படக் கூடாது என்பதற்காகவும், இப்பொருட்களை கொள்முதல் செய்து பொது விநியோக திட்டத்தின் மூலம் தற்காலிகமாக வழங்க அரசு முடிவு செய்துள்ளது. அதன்படி துவரம் பருப்பு, உளுத்தம் பருப்பு, ரவை, மைதா மற்றும் பாமாயில் ஆகியனவற்றை சென்னை நகரில் தமிழ்ப் புத்தாண்டு தினமான 14.4.2007 முதல் குறைந்த விலையில் நியாய விலைக் கடைகள் மூலம் வழங்க அரசு உத்தரவிட்டுள்ளது. மேலும், இத்திட்டம் மே 2007 முதல் பிற மாவட்டங்களுக்கும் விரிவுபடுத்தப்படும். மைய அரசு, வெளிச்சந்தையில் விற்பதற்காக 15000 டன் கோதுமையை ஒதுக்கீடு செய்துள்ளது. இதை கோதுமைப் பொருட்களாக மாற்றி விலைவாசியைக் கட்டுப்படுத்துவதற்காக நியாய விலைக்கடைகள் மூலமாகவும், கூட்டுறவு மொத்த விற்பனை நிலையங்கள் மூலமாகவும் மற்றும் தமிழ்நாடு நுகர் பொருள் வாணிபக் கழகத்தின் மூலமாகவும் விநியோகம் செய்ய திட்டமிடப்பட்டுள்ளது.

அத்தியாயம் VI

இலவச எரிவாயு இணைப்பு மற்றும் அடுப்பு வழங்குதல்

சென்னையில் 15.8.2006 அன்று நடைபெற்ற சுதந்திர தின விழாவில் தமிழக முதல்வர் அவர்கள் ஏழைக் குடும்பங்களுக்கு இலவச எரிவாயு இணைப்பு அடுப்புடன் வழங்கப்படும் என அறிவித்தார். இதன்படி 2006-07 ஆம் ஆண்டில் மூன்று லட்சம் பயனாளிகளுக்கு இலவச எரிவாயு இணைப்புகள் எரிவாயு அடுப்புடன் வழங்க உத்தரவிடப்பட்டது. இப்பயனாளிகளுக்கு வழங்குவதற்கான 2 எரிப்பான்கள் கொண்ட எரிவாயு அடுப்புகளையும், இந்திய தரக்கட்டுப்பாடு நிறுவனம் நிர்ணயித்துள்ள தரத்திலான ரப்பர் குழாய்களையும் தமிழ்நாடு நுகர் பொருள் வாணிப கழகத்தின் மூலம் கொள்முதல் செய்து விநியோகம் செய்வதற்கான வழிமுறைகள் குறித்தும் உத்தரவிடப்பட்டது.

இதன்படி மாநிலம் முழுவதும் முதற்கட்டமாக 34,500 பயனாளிகள் தேர்ந்தெடுக்கப்பட்டு 14.1.2007 அன்று தமிழக முதல்வர் அவர்களால் சென்னையில் இத்திட்டம் துவக்கி வைக்கப்பட்டது. இதற்கான இரண்டாம் கட்ட விழா, திருவண்ணாமலை மாவட்டம், வந்தவாசி வட்டம், சென்னாவரம் கிராமத்தில் முதலமைச்சர் அவர்களால் 17.3.2007 அன்று நடத்தப்பட்டது. 31.3.2007 வரை 2,15,285 இணைப்புகளும் அடுப்புகளும் வழங்கப்பட்டுள்ளன. திட்டமிட்டப்படி 3 இலட்சம் இணைப்புகளும், அடுப்புகளும் வழங்கப்பட்டு வருகின்றன. 2006-07ஆம் ஆண்டில் இதற்குரிய செலவினமாக அரசு 60 கோடி ரூபாய் அனுமதி அளித்து உத்தரவிட்டுள்ளது. மேலும் 2007- 08 ஆம் ஆண்டில் 5 லட்சம் இணைப்புகள் மற்றும் அடுப்புகள் வழங்க வரவு செலவுத் திட்டத்தில் ரூ.100/- கோடி ஒதுக்கீடு செய்யப்பட்டுள்ளது.

அத்தியாயம் VII

தமிழ்நாடு நுகர் பொருள் வாணிபக் கழகம்

தமிழ்நாடு நுகர் பொருள் வாணிப கழகம் 24.4.1972 அன்று இந்திய நிறுவனச் சட்டம், 1956ன் கீழ் ஆரம்பிக்கப்பட்டது. பின்னர் 1975ம் ஆண்டில் தமிழக அரசின் முழு ஆளுமைக்கு உட்பட்ட பொது நிறுவனமாக இது மாற்றப்பட்டது. தமிழகத்தில் உள்ள நியாய விலைக் கடைகளுக்குத் தேவையான இன்றியமையாப் பொருட்களை கொள்முதல் செய்வது, கொள்முதல் செய்யப்பட்ட பொருட்களை சேமிப்பு கிடங்குகளில் சேமித்து வைப்பது, கிடங்குகளில் இருந்து இன்றியமையாப் பொருட்களை நியாய விலைக் கடைகளுக்கு எடுத்துச் செல்வது ஆகியவை தமிழ்நாடு நுகர் பொருள் வாணிபக் கழகத்தின் முக்கிய பணிகளாகும். தமிழக அரசின் பல்வேறு நலத்திட்டங்களுக்கு தேவையான பருப்பு மற்றும் இதர அத்தியாவசியப் பொருட்களை கொள்முதல் செய்து அரசுக்கு வழங்கும் பணியிலும் இக்கழகம் தன்னை ஈடுபடுத்திக் கொண்டுள்ளது.

இந்நிறுவனத்தின் தலைவர் மற்றும் இயக்குனர் குழுவை தமிழக அரசு நியமனம் செய்கிறது.

நிர்வாக வசதிக்காக இந்நிறுவனம் 31 மண்டலங்களாக பிரிக்கப்பட்டு முதன்மை மண்டல மேலாளர் / மண்டல மேலாளர்கள், மாவட்ட வருவாய் அலுவலர் / துணை ஆட்சியர் தகுதியில் நிர்வகிக்கப்பட்டு வருகிறது. இந்நிறுவனத்தில் 8563 நிரந்தரப் பணியாளர்கள் பணியாற்றி வருகின்றனர்.

பரவலாக்கப்பட்ட நெல் கொள்முதல் திட்டத்தின் கீழ் தமிழகத்தின் பல்வேறு பகுதிகளில் உள்ள நேரடி கொள்முதல் நிலையங்களின் மூலம் உழவர் பெருமக்களிடமிருந்து அரசு நிர்ணயம் செய்துள்ள ஆதாரவிலையில் நெல்லினை கொள்முதல் செய்து, அதனை

திறன்பட சேமிப்பு கிடங்குகளில் சேமித்து, இக்கழகத்தின் கட்டுப்பாட்டிலுள்ள 23 நவீன அரிசி ஆலைகளிலும் மற்றும் தனியார் அரவை ஆலைகளிலும் நெல்லினை அரைத்து பெறப்படும் அரிசியினை, மத்திய தொகுப்பில் ஈடுசெய்து, அதனை இக்கழகம் பொது விநியோக திட்டத்திற்கு பயன்படுத்துகிறது.

தமிழக அரசால் நடத்தப்படும் பல்வேறு நலத்திட்டங்களான புரட்சித் தலைவர் எம்.ஜி.ஆர் சத்துணவுத் திட்டம், முதியோர் ஓய்வூதியத் திட்டம், ஒருங்கிணைந்த குழந்தைகள் ஊட்டச்சத்து வளர்ச்சித் திட்டம், ஆதி திராவிடர் மற்றும் பழங்குடியினர் மாணவ மாணவிகள் விடுதிகள் போன்றவற்றுக்கு தேவையான அரிசி மற்றும் இதர உணவுப் பொருட்களை மாதந்தோறும் இந்நிறுவனம் வழங்குகிறது. காவல்துறை, தீயணைப்புத் துறை, சிறைத்துறை மற்றும் வனத் துறை ஆகியோருக்கு தேவைப்படும் அத்தியாவசியப் பொருட்களையும் இக்கழகம் கொள்முதல் செய்து விநியோகம் செய்கிறது.

தமிழ்நாடு நுகர் பொருள் வாணிபக் கழகம் பொதுவிநியோகத் திட்டத்தின் கீழ் மண்ணெண்ணெய் வழங்கும் நிலையங்கள் மற்றும் சில்லறை விற்பனை நிலையங்கள் ஆகியவற்றை நடத்துகிறது. மேலும், கடலூர், வேலூர் மற்றும் தஞ்சாவூர் மாவட்டங்களில் எரிவாயு அலகுகளை நடத்துதல், பெட்ரோல், டீசல் சில்லறை விற்பனை நிலையங்களை நடத்துதல் போன்ற பணிகளையும் இக்கழகம் மேற்கொண்டுள்ளது.

அமுதம் பல்பொருள் அங்காடிகளின் மூலம் தரமான பொருட்களை கொள்முதல் செய்து நியாயமான விலையில் பொது மக்களுக்கு விற்பனை செய்துவருகிறது. மத்திய அரசின் நலத்திட்டங்களான சம்பூர்ண கிராமின் ரோச்கர் யோஜனா திட்டம், அன்னபூர்ணா திட்டம், அந்தியோதயா அன்ன யோஜனா திட்டம் போன்ற நலத் திட்டங்களுக்கு

தேவைப்படும் அரிசியினை இந்திய உணவு கழக கிடங்குகளிலிருந்து எடுத்து விநியோகிக்கிறது.

மேலும் , இக்கழகம் இலவச எரிவாயு இணைப்பு மற்றும் அடுப்பு வழங்கும் திட்டத்தின் கீழ் பயனாளிகளுக்கு வழங்குவதற்கான எரிவாயு அடுப்புகளையும், ரப்பர் குழாய்களையும் கொள்முதல் செய்து விநியோகம் செய்கிறது.

நெல் கொள்முதல்

நடப்பு 2006-07 கொள்முதல் பருவம் 01-10-2006 முதல் தொடங்கியது. இப்பருவத்தில் மத்திய அரசு நெல்லுக்குண்டான குறைந்தபட்ச ஆதார விலையை கீழ்க்கண்டவாறு நிர்ணயித்துள்ளது:-

நெல் சாதாரண ரகம்..ரூ.580/- (குவிண்டால் ஒன்றுக்கு)

நெல் சன்ன ரகம் .. ரூ.610/- (குவிண்டால் ஒன்றுக்கு)

விவசாயிகளுக்கு ஊக்கத் தொகையாக குவிண்டால் ஒன்றுக்கு ரூ.40/- வழங்கப்பட்டு வருகிறது.

நடப்பு கொள்முதல் 2006-07ஆம் பருவத்தில், மொத்தம் 1200 கொள்முதல் நிலையங்கள் திறக்கப்பட்டு, 31-03-2007 வரை 14,93,643 மெ.டன் நெல் கொள்முதல் செய்யப்பட்டுள்ளது.

நவீன அரிசி ஆலைகள்:

தமிழ்நாடு நுகர்பொருள் வாணிபக் கழகத்தின் கட்டுப்பாட்டில் 23 நவீன அரிசி ஆலைகள் உள்ளன. இவற்றின் சராசரி அரவைத் திறன் மாதம் ஒன்றுக்கு 35,000 மெ.டன் ஆகும். 2005-06 ஆம் ஆண்டில் இந்த நவீன அரிசி ஆலைகள் அரவை செய்த நெல்லின் அளவு 2,51,716 மெ.டன் ஆகும். இந்த அரிசி ஆலைகளின் அரவை

அளவை கூடுதலாக்க உரிய நடவடிக்கைகள் மேற்கொள்ளப்பட்டு 31.3.2007 வரை 2,95,407 மெ.டன் நெல் அரவை செய்யப்பட்டுள்ளது.

இந்த அரிசி ஆலைகளின் செயல் திறனை மேம்படுத்தவும், மாசுக் கட்டுப்பாட்டிற்காகவும் அடவத்தூர், பட்டுக்கோட்டை, கடச்சநேந்தல், சுந்தரக்கோட்டை, அம்மன்பேட்டை, எருக்கூர்-1, எருக்கூர்-2, திருநாகேஸ்வரம், சித்தர்காடு மற்றும் மானாமதுரை ஆகிய இடங்களில் உள்ள நவீன அரிசி ஆலைகளில் உருளை வடிவ அடுப்புகள் நிர்மாணித்து இயக்கப்பட்டு வருகின்றன.

கிடங்குகள்:

தமிழ்நாடு நுகர் பொருள் வாணிபக் கழகத்தின் கட்டுப்பாட்டில் 253 கிடங்குகள் செயல்பட்டு வருகின்றன. இவற்றில் 169 கிடங்குகள் இக் கழகத்திற்குச் சொந்தமானவை. கூடுதல் சேமிப்பு வசதிகளை ஏற்படுத்த வால்பாறை, பேரையூர் மற்றும் பவானி ஆகிய இடங்களில் ரூ. 90 இலட்சம் செலவில் கிடங்குகளை மேம்படுத்தும் பணி நடைபெற்று வருகிறது.

நிதி ஆதாரம்:

இக்கழகத்தின் அங்கீகரிக்கப்பட்ட மூலதனம் ரூ.35 கோடி ஆகும். செலுத்தப்பட்ட மூலதனம் ரூ.33.39 கோடி ஆகும். 2006 -2007ல் இக்கழகம் மாநில அரசிடமிருந்து ரூ.1950 கோடி மானியமாகவும் ரூ.500 கோடி வழிவகை முன்பணமாகவும், (Ways and Means Advance) ரூ.400 கோடி சிறப்பு வழிவகை முன்பணமாகவும் (Special Ways and Means Advance) இதுவரை பெற்றுள்ளது.

அத்தியாயம் VIII

தமிழ்நாடு சேமிப்புக் கிடங்கு நிறுவனம்

தமிழ்நாடு சேமிப்புக் கிடங்கு நிறுவனம் 1957 ஆம் ஆண்டில் வேளாண் உற்பத்தி நிறுவனச் (வளர்ச்சி மற்றும் சேமித்தல்) சட்டம், 1956-ன்படி தோற்றுவிக்கப்பட்டது. 1962ஆம் ஆண்டில், இச் சட்டமானது சேமிப்புக் கிடங்கு நிறுவனச் சட்டம், என மாற்றி அமைக்கப்பட்டது. தமிழ் நாடு சேமிப்புக் கிடங்கு நிறுவனம் 02.05.1958 ஆம் ஆண்டு முதல் இயங்கி வருகிறது. சென்னையை தலைமையிடமாகக் கொண்ட இந்நிறுவனம், கடலூர், திண்டுக்கல், காஞ்சிபுரம், மேட்டுப்பாளையம், சேலம், திருச்சி மற்றும் திருநெல்வேலி ஆகிய இடங்களில் 7 மண்டல அலுவலகங்களை ஏற்படுத்தி செயல்பட்டு வருகிறது. விஞ்ஞான ரீதியான சேமிப்புக் கிடங்குகளை அமைத்து வேளாண் பொருட்கள் வீணாகாமல் விவசாயிகளுக்கும், வியாபாரிகளுக்கும் சேவை செய்வதே இந்நிறுவனத்தின் நோக்கமாகும்.

இந்நிறுவனத்தின் பணிகள் பின்வருமாறு:-

1. தமிழ்நாடு முழுவதும் 63 சேமிப்பு கிடங்குகளை இயக்குதல்.
2. சேமிப்பு இழப்பினை குறைத்திடும் நோக்குடன் சந்தை நிலவரங்களை ஆய்வு செய்து, தேவைப்படும் இடங்களில் சொந்த கிடங்கு வசதியினை ஏற்படுத்தும் பணியினை செய்தல்.
3. விவசாயிகள் மற்றும் வியாபாரிகளுக்கு மாற்றக் கூடிய சேமிப்பு கிடங்கு பற்றுச் சீட்டுகள் வழங்கி வங்கிகளில் கடன் வசதியினைப் பெற ஏற்பாடு செய்தல்.
4. சரக்குகளை ஏற்றி இறக்கும் பணிக்கு ஒப்பந்தகாரர்களை நியமித்து சரக்கு வைப்பாளர்களின் தேவையை பூர்த்தி செய்தல்.

5. பூச்சித் தடுப்பு பணியினை மேற்கொள்ளுதல்.

நிர்வாக கட்டமைப்பு

இந்நிறுவனத்தின் பொதுவான கண்காணிப்பு மற்றும் மேலாண்மை பணிகள் அனைத்தும் இயக்குநர் குழுமத்தின் அதிகாரத்திற்கு உட்பட்டதாகும்.

இயக்குநர் குழுவானது மத்திய சேமிப்புக்கிடங்கு நிறுவனம் மற்றும் தமிழக அரசால் அவ்வப்போது அளிக்கப்படும் வழிகாட்டுதல் மற்றும் விதிமுறைகளின்படியும் செயல்பட்டு வருகிறது.

இருப்பு வைப்பு கொள்ளளவு மற்றும் அதன் பயன்பாடு

தமிழ்நாடு முழுவதுமாக, 63 இடங்களில் உள்ள சேமிப்புக் கிடங்குகளின் இடவசதியை பல்வேறு அரசுத் துறைகளுக்கும், நிறுவனங்களுக்கும், வணிகர்கள் மற்றும் விவசாயிகளுக்கும் வாடகைக்கு வழங்கி சேவை செய்து வருகிறது. இந்நிறுவனத்தின் சொந்த கிடங்குகளின் கொள்ளளவு 6,32,203 மெ.டன் ஆகவும், வாடகைக்கு எடுக்கப்பட்ட கிடங்குகளின் கொள்ளளவு 36,000 மெ.டன் ஆகவும் உள்ளது. சென்ற ஆண்டு பயன்படுத்தப்பட்ட மொத்தக் கொள்ளளவு இடவசதி 74 விழுக்காடு ஆகும்.

புதிய / கூடுதல் கிடங்குகள் கட்டுதல்

நடப்பு ஆண்டில் 6250 மெ.டன் கொள்ளளவு கொண்ட கிடங்கு ஒன்றினை தருமபுரியிலும், 3400 மெ. டன் கொள்ளளவு கொண்ட கிடங்கினை பல்லடத்திலும், 2000 மெ.டன் கொள்ளளவு கொண்ட கிடங்கினை அவிநாசியிலும் கட்ட நடவடிக்கை மேற்கொள்ளப்பட்டு வருகிறது.

நிதி

இந்நிறுவனத்தின் அங்கீகரிக்கப்பட்ட ஆதார மூலதனம் ரூ. 800 இலட்சமாகும். தற்போது செலுத்தப்பட்ட மூலதனம் ரூபாய் 761/- இலட்சமாகும். இந்நிறுவனத்தில் தமிழ்நாடு அரசு மற்றும் மத்திய சேமிப்பு கிடங்கு நிறுவனம் சம பங்குதாரர்களாக உள்ளனர். இந்நிறுவனம் தொடர்ந்து லாபகரமாக செயல்பட்டு வருகிறது. 2006-07-ஆம் ஆண்டிற்கான நிகர லாபம் ரூ450/- இலட்சம் ஆக அமையும் என எதிர்பார்க்கப்படுகிறது.

அத்தியாயம்-IX

நுகர்வோர் பாதுகாப்பு

நுகர்வோர் விழிப்புணர்வு

பொது மக்களிடையே நுகர்வோர் உரிமைகள் பற்றிய விழிப்புணர்வை வளர்க்கும் பொருட்டு மாநில அரசு பல்வேறு திட்டங்களை செயல்படுத்தி வருகிறது. மாநிலம் முழுவதும் தன்னார்வ நுகர்வோர் அமைப்புகள் நுகர்வோர் உரிமைகள் மீதான விழிப்புணர்வை பரப்பும் பணியில் ஈடுபட்டுள்ளன. பொது மக்களிடையே நுகர்வோர் உரிமைகள் பற்றிய விழிப்புணர்வை வளர்க்கும் திட்டங்களை செயல்படுத்த தமிழக அரசு தன்னார்வ நுகர்வோர் அமைப்புகளுக்கும், பல்வேறு பல்கலைக்கழகங்களிலுள்ள தேசிய சேவை திட்ட ஒருங்கிணைப்பாளர்களுக்கும் மற்றும் மாவட்ட ஆட்சியர்களுக்கும் நிதியுதவி அளித்து வருகிறது. ஒவ்வொரு வருடமும், உலக நுகர்வோர் தினத்தினைக் கொண்டாட, மாநில அளவிலான கருத்தரங்கினையும், தெரிந்தெடுக்கப்பட்ட ஒரு மாவட்டத்தில் கண்காட்சியையும் அரசு நடத்தி வருகிறது. நுகர்வோர் விழிப்புணர்வை வலுவாக்க நடத்தப்படும் கருத்தரங்கிலும், கண்காட்சியிலும் அனைவரும் கலந்து கொள்ளலாம். மேலும், மாவட்டந்தோறும் ஒவ்வொரு வருடமும் தேசிய நுகர்வோர் தினம், டிசம்பர் 24ம் தேதியன்று கொண்டாடப்படுகிறது.

நுகர்வோர் நலன் குறித்த “நுகர்வோர் கவசம்” என்ற காலாண்டு இதழ், உணவுப் பொருள் வழங்கல் மற்றும் நுகர்வோர் பாதுகாப்புத் துறையால் வெளியிடப்படுகிறது. இவ்விதழ், தன்னார்வ நுகர்வோர் அமைப்புகள், நுகர்வோர் மன்றங்கள், அரசு மற்றும் பொது நிறுவனங்கள், அனைத்து பொது நூலகங்கள், மற்றும் அரசு அலுவலகங்கள்

முதலானவைகளுக்கு இலவசமாக விநியோகிக்கப்படுகிறது. மேலும் நுகர்வோர் விழிப்புணர்வை வளர்க்கும் நோக்குடன், தொலைக்காட்சி, வானொலி, பத்திரிகைகள் மற்றும் விளம்பரப் பலகைகள் வாயிலாக விளம்பரம் செய்யப்பட்டு வருகிறது

ஊரகப் பகுதியிலுள்ள நுகர்வோர்களிடையே விழிப்புணர்வை ஏற்படுத்திடும் பொருட்டு, மைய அரசு “ஐக்ரிதி ஷிவிர் யோஜனா” எனும் திட்டத்தினை ஆரம்பித்துள்ளது. இந்த நுகர்வோர் விழிப்புணர்வு முகாம்களில் பட்டிமன்றம், பேச்சுப் போட்டிகள், கட்டுரைப் போட்டிகள், ஓவியப் போட்டிகள் மற்றும் வினாடி வினா போட்டிகள் ஆகியன இடம் பெறும்.

நுகர்வோர்களுக்கு குறிப்பிட்ட துறைகளில் ஏற்படும் பிரச்சினைகளை கண்டறியும் நோக்குடன், உணவுப் பொருள் வழங்கல் மற்றும் நுகர்வோர் பாதுகாப்புத் துறையினால் தொடர்புடைய துறைகளின் ஒத்துழைப்புடன், கருத்தரங்குகள் நடத்த திட்டமிடப்பட்டுள்ளது.

நுகர்வோர் மன்றங்கள் (Consumer Clubs)

கல்வி நிறுவனங்களில் நுகர்வோர் மன்றங்களை துவங்குவதன் மூலமாக, பள்ளிக் குழந்தைகளை பல்வேறு நுகர்வோர் நலன் மற்றும் பாதுகாப்பு நடவடிக்கைகளில் ஈடுபடுத்தி நுகர்வோர் கல்வி புகட்டிடவும் அரசு முடிவு செய்துள்ளது. நுகர்வோர் பாதுகாப்புச் சட்டம், 1986ல் வழங்கப்பட்டுள்ள நுகர்வோர் உரிமைகள் குறித்து பள்ளிக் குழந்தைகளுக்கு அறிவூட்டுவதும், இளம் வயதினர் நுகர்வோர் பாதுகாப்பு தொடர்பான பிரச்சினைகளை புரிந்துக் கொள்ள முயல்வதற்கு அவர்களை திரட்டுவதும் இத்திட்டத்தின் நோக்கமாகும். மாநிலத்திலுள்ள 500 பள்ளிகளில் நுகர்வோர் மன்றங்கள் ஏற்படுத்தப்பட்டுள்ளன. ‘நுகர்வோர் மன்றங்களுக்கான கையேடு’ என்னும் தலைப்பில் உணவுப் பொருள் வழங்கல் மற்றும் நுகர்வோர் பாதுகாப்புத் துறையால் அச்சடிக்கப்பட்ட புத்தகத்தை வழிகாட்டியாக பயன்படுத்தும் பொருட்டு அனைத்து நுகர்வோர் மன்றங்களுக்கும் இலவசமாக வழங்கப்பட்டுள்ளது.

நுகர்வோர் பாதுகாப்பு இணையதளம்

நுகர்வோர்களுக்கு தகவலளிக்கும் பொருட்டு ஒரு இணையதளம் உருவாக்கப்பட்டு வருகிறது. தேசிய தகவல் மையத்துடன் (NIC) இணைந்து நுகர்வோர் பாதுகாப்பு பிரிவினால் இந்த இணையதளம் நிர்வகிக்கப்படும். இந்த இணையதளத்தில் 'ஆன்லைன்' முறையில் விவாதத்திற்கும் குறைதீர்ப்பிற்கும் வழிவகை செய்யப்படும். இப்பணியினை CORE மற்றும் மைய அரசால் ஏற்படுத்தப்பட்ட நுகர்வோர் ஒருங்கிணைப்புக் குழுவும் செய்யும்.

தமிழ்நாடு மாநில நுகர்வோர் நல நிதி

தமிழ்நாடு மாநில நுகர்வோர் நல நிதியினை ஏற்படுத்தி மாநில அரசின் பங்காக ரூ.50 இலட்சத்தை தமிழக அரசு வழங்கியுள்ளது. இதற்கு இணையான தொகையை மைய அரசு வழங்கும். இந்த நல நிதியின் கீழ் பல்வேறு நுகர்வோர் பாதுகாப்புத் திட்டங்களை செயல்படுத்த தேவையான வழிகாட்டிகள் அடங்கிய தமிழ்நாடு மாநில நுகர்வோர் நல நிதி விதிகளை அரசு அறிவித்துள்ளது.

நுகர்வோர் அமைப்புகளுக்கான விருதுகள்

நுகர்வோர் விழிப்புணர்வுக்கு ஆற்றிய பணியின் அடிப்படையில் ஒவ்வொரு ஆண்டும் 3 தன்னார்வ தொண்டு நிறுவனங்கள் தேர்வு செய்யப்பட்டு, அரசால் விருதளித்து கௌரவிக்கப்படுகின்றன. இதே போல், மூன்று சிறந்த மாவட்ட நுகர்வோர் பாதுகாப்பு குழுமங்களுக்கும் விருது வழங்கப்படுகின்றது.

மாநில மற்றும் மாவட்ட நுகர்வோர் பாதுகாப்பு குழுமங்கள்

நுகர்வோர்களின் நலனை போற்றி வளர்த்திட, உணவு அமைச்சர் தலைமையில் மாநில நுகர்வோர் பாதுகாப்பு குழுமத்தினை அரசு ஏற்படுத்தியுள்ளது. மாநிலத்தின் அனைத்து மாவட்டங்களிலும், மாவட்ட ஆட்சியர்கள் தலைமையில் மாவட்ட நுகர்வோர்

பாதுகாப்பு குழுமங்களையும் அரசு ஏற்படுத்தியுள்ளது. சென்னையைப் பொறுத்தமட்டில், நுகர்வோர் பாதுகாப்பு குழுமத்தின் தலைவராக உணவுப் பொருள் வழங்கல் மற்றும் நுகர்வோர் பாதுகாப்புத் துறையின் ஆணையர் உள்ளார். மாவட்ட வழங்கல் அலுவலர்கள் மற்றும் துணை ஆணையர்கள் (சென்னை மாநகரம்) ஆகியோருக்கு மாவட்ட நுகர்வோர் பாதுகாப்பு அலுவலர்கள் எனவும் கூடுதலாக பதவிப்பெயர் வழங்கப்பட்டுள்ளதால், நுகர்வோர் நலன் தொடர்பான இனங்களில் அவர்களுக்கு பயிற்சியளிக்கவும் உத்தேசிக்கப்பட்டுள்ளது.

மாநில நுகர்வோர் குறைதீர் ஆணையம் மற்றும் மாவட்ட நுகர்வோர் குறைதீர் மன்றங்கள்

1986-ஆம் வருட நுகர்வோர் பாதுகாப்புச் சட்டத்தின் கீழ் தமிழகத்தில் மாநில மற்றும் மாவட்ட நிலைகளில் பின்வரும் நீதிமுறைச் சார்புடைய அரசு இயந்திரங்கள் தோற்றுவிக்கப்பட்டுள்ளன. இவற்றின் மூலம் நுகர்வோர் குறைகள் விரைவாகவும் மிகவும் எளிமையாகவும் தீர்க்கப்படுகின்றன.

தமிழ்நாடு மாநில நுகர்வோர் குறைதீர் ஆணையம்

இவ்வாணையம் ஒவ்வொரு மாநிலத் தலைநகரிலும் உள்ளது. ரூபாய் இருபது இலட்சத்திற்கு மேல் மற்றும் ரூபாய் ஒரு கோடிக்குள் நிவாரணம் வேண்டும் நுகர்வோர் இவ்வாணையத்தில் முறையிடலாம். இவ்வாணையத்தின் தலைவர், உயர்நீதி மன்றத்தின் ஒரு ஓய்வு பெற்ற நீதிபதியாவார். இவ்வாணையம் ஒரு ஆண் உறுப்பினர் மற்றும் ஒரு பெண் உறுப்பினர் ஆக இரண்டு உறுப்பினர்களைக் கொண்டதாகும். மேலும், இவ்வாணையம், மாநிலத்தில் உள்ள அனைத்து மாவட்ட நுகர்வோர் குறைதீர் மன்றங்களில் பதிவு செய்யப்படும் வழங்குகளின் மீது செய்யப்படும் மேல்முறையீடுகளில் தீர்ப்பளிக்கும் அதிகாரமும், மேலும், மாவட்ட மன்றங்களின் ஆணைகளைச் சீராய்வு செய்யும் அதிகாரமும் படைத்ததாகும்.

2007 ஆம் ஆண்டில் இவ்வாணையத்தில் பதிவு செய்யப்பட்ட மற்றும் முடிக்கப்பட்ட

வழக்குகளின் விபரம் கீழ்க்கண்டவாறு:-

மாதம்	மேல்முறையீட்டு மனுக்கள்				அசல் மனுக்கள்			
	மாதத்தின் துவக்கத்தில் நிலுவையிலுள்ள வழக்குகள்	இம்மாதத்தில் பதிவான வழக்குகள்	முடிவு செய்யப்பட்ட வழக்குகள்	மாத இறுதியில் நிலுவையிலுள்ள வழக்குகள்	மாதத்தின் துவக்கத்தில் நிலுவையிலுள்ள வழக்குகள்	இம்மாதத்தில் பதிவான வழக்குகள்	முடிவுசெய்யப்பட்ட வழக்குகள்	மாத இறுதியில் நிலுவையிலுள்ள வழக்குகள்
ஜனவரி 2007	2232	170	49	2353	385	1	3	383
பிப்ரவரி 2007	2353	51	59	2345	383	7	6	384
மார்ச் 2007	2345	50	68	2327	384	5	8	381

மாவட்ட நுகர்வோர் குறைதீர் மன்றங்கள்

நீதிச் சார்புடைய இம்மாவட்ட மன்றங்கள் முப்பது மாவட்டங்களில் செயல்படுகின்றன. இவற்றில் தனது எல்லைக்குட்பட்ட நுகர்வோர் ரூபாய் இருபது இலட்சம் வரையிலான மதிப்புள்ள நிவாரணங்களுக்கு வழக்குகள் தொடரலாம். இம்மாவட்ட மன்றத்தின் தலைவரோடு இரு உறுப்பினர்கள் உள்ளனர். உறுப்பினர்களில் ஒருவர் ஆண் உறுப்பினர், மற்றொருவர் பெண் உறுப்பினராகவும் உள்ளனர். இந்த அரசு மே 2006ல் பொறுப்பேற்றபோது மொத்தமுள்ள 60 மாவட்ட நுகர்வோர் குறைதீர் மன்ற உறுப்பினர் பணியிடங்களில், 52 பணியிடங்கள் பல மாதங்களாக காலியாக இருந்தன. இவற்றில் 49 பணியிடங்களில் நியமனங்கள் செய்யப்பட்டு இம்மன்றங்களின் நடவடிக்கைகள் முடுக்கி விடப்பட்டுள்ளன. இவ்வரசு மேற்கொண்டுவரும் நடவடிக்கைகளின் பயனாக, நுகர்வோரின் நலன்களில் மேம்பாடு ஏற்படும்.

2007 ஆம் ஆண்டில் மாவட்ட மன்றங்களில் பதிவுசெய்யப்பட்ட மற்றும் முடிவுற்ற

வழக்குகளின் விவரங்கள் பின்வருமாறு:-

மாதம்	மாதத்தின் துவக்கத்தில் நிலுவை யிலுள்ள வழக்குகள்	இம்மாதத்தில் பதிவான வழக்குகள்	மொத்தம்	முடிவு செய்யப்பட்ட வழக்குகள்	நிலுவை யிலுள்ள வழக்குகள்
ஜனவரி 2007	7228	336	7564	306	7258
பிப்ரவரி 2007	7258	315	7573	339	7234
மார்ச் 2007	7234	331	7565	375	7190

மேலும், இம்மன்றங்களுக்குத் தேவையான கட்டிடங்கள் மற்றும் இதர அடிப்படை

வசதிகளை பூர்த்தி செய்ய அரசு நடவடிக்கை எடுத்து வருகிறது.

எ.வ.வேலு

உணர்வு மற்றும் கூட்டுறவுத் துறை அமைச்சர்